

**Emasarani Namutuk Atu Tonu-Naboot Na'i Maromak
baa Loron Boot Pentakosta
oras ita honoin hikar
Maromak Kmalar Lulik Tuun baa Emasarfia Sia**

ITA HADI'A AAN HAMULAK

Katuas: Heei..... hutun sarani sia! Feto no mane, ki'ik no boot, ferik no katuas!

Hutun sarani: Hee'e!

Katuas: Heei... hanasa ba ona, hahaek ba ona.
Lia kroman mai ti'an, lia matenek, lia badaen mai ti'an.
Lia makukun lakon ba onan, lia beik lakon ba onan.
Tan itakaan Malikuk mai ti'an, itakaan Manorik mai ti'an.
Maromak Kmalar Lulik mai ti'an.

Nia tuun mai hanesan dadurus.
Nia rani tuun hanesan ha'i laka.

Nia mai atu nanorin Maromak Manfatin ba ita.
Nia mai atu natudu dalam moris ba ita.
Nia mai atu foo di'ak ba ita.

Heei..... hutun sarani sia! Feto no mane, ki'ik no boot, ferik no katuas!

Hori uluk Na'i Maromak katak na'ak,
Nia atu natuun Niakaan Kmalar Lulik ba emas hotu-hotu.
Natuun ba feto, natuun ba mane.
Natuun ba emas nurak, natuun ba emas matas.

Tan nia, foo neon ba, foo laran ba,
nebee Nia tama itakaan neon, naroma itakaan moris.

Heei..... hutun sarani sia! Feto no mane, ki'ik no boot, ferik no katuas!

Maromak Kmalar Lulik mai ti'an.
Simu hola ba, hametis hola ba, hodi hananu tonu-haboot Maromak.

Hutun sarani: *Hariik bele hodi hananu tonu Maromak.*

1. Ita tonu Ama M'romak, tonu noo Oan Mane.
Tonu noo baa Kmalar Lulik, sia Na'in Tolu Ida dei.
Haleluya, haleluya, Sia Na'in Tolu Ida dei.
2. Ita tonu Yesus Kristus, mak beer dadi Maksorin.
Nia natama ita hotu dadi hutun Maromak.
Haleluya, haleluya, tan Kristus sori ita.

Kj 242 hodi lia Tetun

ITA HANOIN HIKAR HA'AK ITA HALOON BAA MAROMAK¹

Makbalin: Ita hamutuk ne'e atu haloon ba Ama Na'i Maromak, ba Oan Yesus Kristus, no ba Kmalar Lulik.
Nebee matak-malirin nosi Ama Na'i Maromak no Oan Yesus Kristus leo nola emi, lituk nola emi.
Nebee Kmalar Lulik mos natuun kroman nebee ita lara ida no dame malu.

Hutun Sarani: Nebee Maromak Kmalar Lulik leo nola ita, lituk nola ita.

ITA HAHUU HAMULAK²

Makbalin: *Leno lia tohar ulun nosi Maromak Manfatin.*

Masik ita hetan susar oi-oik, ita bele neon boot nohuun.
Tan ita hatene ha'ak, ita bele hanorin aan hosi susar nia, nebee ita haterus aan hetak biit.
Kalo ita haterus aan, ita la monu baa sala. Na'i Maromak moos neon di'ak baa itakaan moris.
Tan lia nia, ita bele fiar ha'ak, Nia beer atu natudu laran di'ak bei-beik baa ita.
Kalo ita fiar nunia, ita la neon ki'ik ona.
**Tan Na'i Maromak foo Niakaan Kmalar Lulik baa ita,
nebee ita bele horan Niakaan dadomin boot iha itakaan neon no laran.**

Roma 5:3-5

Hutun sarani: Hananu hosi MM 129.

ITA KATAK SAIN ITAKAAN HAHALOK AAT SIA BA MAROMAK

Sarani ulun: Mai ita hotu-hotu hakra'ik aan ba Maromak,
hodi katak sain itakaan a-aat sia ba Nia.

Aa Ama! Ami hataa hola, ami ema maksalan tan ami la hadomi Ita Boot
no amikaan kmaluk sia hodi neon no laran tomak.

Tan nia, ami haloon:

Hutun sarani: Ama, dodan ami lai.

Sarani ulun: Aa Na'i Yesus! Ita Boot hadomi ami, to'o sori mola ami modi terus susar no mate.
Mais ami du'uk la foo pardua hodi neon no laran ktomak ba kmaluk sia
mak nalo sala baa ami,
oin nudaar Ita Boot foo pardua ti'an baa ami.

Tan nia, ami haloon:

Hutun sarani: Na'i Yesus Kristus, amikaan maksorin, dodan ami lai.

Sarani ulun: Aa Ama Kmalar Lulik! Ami hataa sala, tan ami la rai neon ba Itakaan hakaran.
Mais ami rai neon ba amikaan moris dalan mak aat,
mak sai tuir amikaan dalen no hahalok.

Tan nia, ami haloon:

Hutun sarani: Ama Kmalar Lulik, mafou amikaan neon lai.

Hananu hosi MM 130.

¹ Ita hanoin hikar ha'ak ita haloon ba Na'i Maromak, hodi lia Latin na'ak, *Votum*.

² Ita hahuu hamulak, hodi lia Latin na'ak, *Introitus*.

MAKBALIN KATAK NO NALORE NA'I MAROMAK LARAN DI'AK BA ITA

Makbalin: Ha'u nee, Na'i Maromak atan. Bodik ema mak katak sai niakaan sala no a'aat iha Maromak oin nodi neon no laran, ha'u kodi lia Na'i kato'o Na'i Maromak laran di'ak ba emi, na'ak, Nia no'as lakon no nalu'a hotu emikaan sala no a'aat sia.

Masik emikaan sala no a'aat sia nalo emi fo'er ti'an to'o mean hanesan lotuk raan, emi bele mutin nikar hanesan kabas rahun.

Masik fo'er mean ti'an, emi bele mutin nikar hanesan bibi malae mutin fafuuk.

Na'i Maromak Niakaan dadi'ak ba emi, luan no kle'an.

Nia kre'is ba ema iha susar no kloot laran.

Hutun sarani: *Hananu hosi MM.*

ITA TONU-HABOOT BELE-BELE NA'I MAROMAK

Hutun sarani: *Hariik*

Makbalin: Aa Ama Maromak!
Sura sesawan nurak Ama matudu no marona dadi'ak ba ha'u.

Hutun sarani: Tan nia, ha'u fiar ba Ita Boot mesan dei.

Makbalin: Ama matudu no malore dalam moris ba ha'u.

Hutun sarani: Tan nia, ha'u kaloon ba Ita Boot mesan dei.

Makbalin: Ama, manorin ha'u lai, nebee ha'u kalo tuir Ita Boot hakaran.

Hutun sarani: Tan Ita Boot mak ha'ukaan Ama no ha'ukaan Maromak.

Makbalin: Kaloon nebee Itakaan Kmalar Lulik nala'ok ha'u ba rai mak di'ak no nesan.

Hutun sarani: Tan Ita Boot naran mak kabaas kaliuk.

Makbalin: Kaloon nebee Ama masai mola ha'u mosi aat no kloot nee.

Hutun sarani: Tan Ita Boot matetu no makotu lia modi moon.

Tuur hikar.

Klibur mananuk sia nananu

MAROMAK MANFATIN NATIHA

a. Hamulak uluk, foin leno Maromak Manfatin

Makbalin: Mai ita hamulak atu rona Maromak Manfatin.

Aa... Ama Maromak! Maroma amikaan neon no laran nebee ami bele tuir dalam moris mak loos. Te'ur masai lia maliak seluk sia, to'o hela mesan Kmalar Lulik lian mak ami rona. Ami tama hamulak ne'e, tan Yesus Kristus mak amikaan na'in no amikaan maksorin. Amen.

b. Leno Maromak manfatin

Sarani ulun: *Leno notu Maromak Manfatin, katak na'ak*

Nunia dei, Maromak Manfatin natiha ba ita.

Makbalin: Ema mak rona Maromak Manfatin,
hotu rai ba neon no nala'ok tuir Manfatin nia loron no kalan
ema nia, ema sotir.
Haleluya!

Hutun Sarani: *Hananu*

5 5 6 5 ./ 1 1 2 1 / 4 4 3 2 1 / 2... / 1 ...//
Hale- luya, hale- luya, halel - lu - ya.

c. Makbalin keke Maromak Manfatin

Makbalin: *Nato'o Maromak Manfatin*

Klibur mananuk sia nananu

ITA HANOIN HIKAR ITAKAAN FAFIAR

Hutun Sarani: *Hariik bele*

Makbalin: Hamutu hoo ema sarani sia iha fatin hotu-hotu, no oras hotu-hotu, mai ita bele-bele katak itakaan fafiar ha'ak:

Makbalin hamutuk no Hutun Sarani:

Ha'u kfiar baa Ama Maromak.
Nia Maromak mak beran kaliuk.
Nia mak nase'i lale'an no raiklaran.

Ha'u kfiar baa Yesus Kristus.
Nia, Maromak Oan Mane mesak.
Nia mak itakaan Na'i no itakaan Ulun.
Maria netan Nia nosi Maromak Kmalar Lulik beran,
masuk Maria sei la naten dauk mane.
Gubernur Pontius Pilatus naruka ema nasusar Yesus.

Sia nedi n o'o Nia baa ai karuus.
Nia mate, hotu sia nakoi Nia.
Nia tuun baa ema mak mate ti'an siakaan fatin.

Baa wainrua, Nia moris nikar nosi mate.
Hotu Nia sa'e baa lale'an,
nabesi aan baa Ama Maromak sorin kwana,
iha fatin taek no neter.
Nosi ikus, Nia moos namaan aan mai nikar nosi lale'an,
atu nakotu lia bodik ema mak moris no ema mak mate.

Ha'u kfiar baa Maromak Kmalar Lulik.
Ha'u kfiar ka'ak, hutun sarani sia iha fatin hotu-hotu,
sia hotu-hotu mak Maromak eman.
Sia musti moris loos nodi neon ida, laran ida.

Ha'u kfiar ka'ak, Maromak kasu mohu itakaan salan sia.

Ha'u kfiar ka'ak, nosi ikus Maromak nalo ita moris hikar,
ita simu isi lolon foun.

Ha'u mos kfiar ka'ak, Maromak atu foo moris loos no tebes ba ita,
to'o nima-nimak.

Ha'ukaan fafiar nunia dei. Amen.

ITA HODI SERA BODIK NA'I MAROMAK

Sarani Ulun: Hutun sarani sia, mai ita hodi sera ba Maromak, tan Niakaan Manfatin nalore na'ak, hana'i Maromak hodi okaan sasoin no okaan kosar ween uluk fohon.

Hutun sarani: *Hananu kananuk ida hosi MM hodi hala'ok sera.*

Hutun sarani: *Hariik bele*

Sarani ulun: Mai, ita hamulak

Aa... Ama, simu mola amikaan moris no sera nee hanesan sera dodan ida baa Ita Boot.
Tan dadi'ak mak ami simu hosi Ita Boot, wa'in lo-loos, to'o la bele sura hola, hasak hola.
Tan nia, ami latan sera ne'e, hodi amikaan neon no laran ktomak. Amen.

ITA HAMULAK HODI HAKRO'AN BODIK MAMALUK SIA

Makbalin: *Namulak. Namulak hotu, narohan hamulak nia nodi hamulak mak Na'i Yesus du'uk nanorin ba Niakaan klosan uluk sia.*

Makbalin hamutuk no Hutun Sarani:

Amikaan Ama iha lale'an! Ita Boot naran mak lulik kaliuk.

Nebee ema hotu-hotu foti-nahaas Ita Boot naran.

Nebee Ita Boot dadi Na'in bodik ema hotu-hotu!

Nebee ema hotu-hotu nalo tuir Ita Boot harukan iha raiklaran,

oin nudaar makbukar lale'an sia nalo tuir Ita Boot harukan iha lale'an.

Foo baa ami haan mak to'o sura loron.

Malu'a lakon amikaan salan,

hanesan ami moos halu'a lakon salan mak ema nalo baa ami.

Daka ami nebee ami keta halo aat.

Sori ami mosi diabun niakaan a'aat.

Tan Ita Boot beran kaliuk, maka'as kaliuk.

Ita Boot mak kaer ukun hori nima-nimak to'o nima-nimak.

Nunia tebes. Amen.

SARANI ULUN BOLU LIA, FOO HATENE BAA ITA

ITA TAKA HAMULAK

Makbalin: Ha'u kusu nebee Ama Maromak nahoris nikar Niakaan Kmalar Lulik beran iha emikaan moris.

Nebee natuun Kmalar Lulik atu sunu emikaan neon.

Nebee emi simu babelen mak Nia latan ba emi ida-idak.

Nebee emi hodi babelen nia, atu serwisu haliku ema seluk.

Nebee emi katak no keke lia Maromak Manfatin, lia Maromak fohorai ba ema hotu-hotu iha emikaan leo no kota.

Fila ba emikaan uma, emikaan to'os no tua,
hodi simu hola Ama Na'i Maromak dadomin bodik emi,
hodi simu hola Yesus Kristus laran di'ak bodik emi,
hodi simu hola Kmalar Lulik beran atu nalo ita talin malu.

Nebee Sia Na'in Tolu lituk emi, satan nola emi,
ba ohin ne'e, da-dauk to'o nima-nimak baa. Amen.

Hutun sarani: *Hananu (KJ 478b)*

5 . 6 . / 5 . 6 . / 5 . 4 . / 3 . //

A men a men a men

Hananu hotu, tuur hikar. Ida-idak namulak du'uk.

Hutun sarani: *Hananu hodi foo tabe baa malu (KJ 346:1 hodi lia Tetun)*

Na'i Mromak naliku ita, to'o hasoru hikar malu.

Kristus domin dakar ita, Kmalar Lulik naroma ita.

To'o hasoru hikar malu.

Ita hasoru hikar bei-beik.

Ita hasoru hikar malu.

Tan Maromak naliku ita.

Foo tabe ba malu.
